

Mfakkar San Piju minn Pietrelcina

Biex jigi mfakkar kif jixraq l-erbghin anniversarju mill-mewt (23 ta' Settembru 1968) u t-twelid fil-ġenna ta' San Piju minn Pietrelcina kif ukoll id-disgħin anniversarju minn meta dan il-qaddis kbir irċieva l-pjagi miftuħa, li ġrat fil-kunvent ta' San Giovanni Rotondo fl-20 ta' Settembru 1918, fis-Santwarju tal-Madonna tal-Grazzja tar-Rabat Għawdex nhar it-Tlieta, 23 ta' Settembru, ġiet iċċelebrata l-festa liturgjika.

Kienet tassew okkażjoni speċjali. Opportunità biex dawk kollha preżenti jirriflettu fil-fond fuq it-tagħlim li ħalliela dan il-qaddis filwaqt li irringrazzjaw lill-Mulej talli għoġbu jibgħat fi zmienna lil dan il-profeta, li Hu stess żejjen bil-pjagi tal-Passjoni Tiegħu.

Il-Gruppi ta' Talb mwaqqfa minn dan il-Qaddis, li llum huma mxerda madwar id-dinja kollha, huma ħerqana li jwasslu il-vuċi tal-Fundatur tagħhom kemm lill-għorrief kif ukoll lil dawk ta' bla skola, kemm lil dawk li għandhom il-fidi kif ukoll lil dawk li naqsitilhom il-fidi u dawk ta' bla twemmin, sabiex il-messaġġ qawwi ta' San Piju jasal sa l-ibgħad postijiet tad-dinja; "Alla jħobb lil



Mons. Isqof jagħti l-messaġġ tiegħu fl-okkażjoni tal-festa liturgjika ta' San Piju minn Pietrelcina.

kull wieħed u waħda minna, Huwa jħobb l-umanità kollha."

Iċ-Ċerimonja bdiet bir-Rużarju meditat quddiem Ġesù Ewkaristija u wara ingħatat il-Barka Sagramentali. Mons Mario Grech, Isqof ta' Għawdex, ippresieda Quddiesa

konċelebrata, flimkien ma' Patri Karm Dimech OFM.Cap., Gwardjan u Direttur Spiritwali tal-Grupp tar-Rabat, Mons Salvu Grima, Direttur Spiritwali tal-Grupp tan-Nadur, Kan. Michael Borg, Direttur Spiritwali tal-Grupp tax-Xagħra, Patri Cornelju Bonello OFM. Cap., Patri Remig Galea OFM. Cap., Patri Godfrey Zarb OFM. Cap. u Dun Salvu Tabone, cerimonjier.

Fl-omelija tiegħu, Mons. Isqof saħaq li sabiex naslu għall-glorja tal-ġenna, hemm bżonn li ngorru bis-sabar is-salib li l-Mulej għoġbu jagħtina. Huwa ħabbar li bi preparazzjoni għall-Missjoni Djoċesana, bi ħsiebu jibgħat ittra lil kull familja Għawdxija u jstieden lill-membri kollha tagħha sabiex jifflu qalbhom għall-Vangelu ta' Kristu.

Fi tmiem il-festa liturgjika, il-membri tat-tliet Gruppi ta' Talb Għawdxin kif ukoll il-numru sabiħ ta' devoti li attendew, allavolja maltemp b'xita qawwiya, biesu ir-relikwija ta' San Piju. Il-kor 'Fjur t'Assisi' ħa sehem f'din iċ-ċerimonja u fi tmiem il-quddiesa kanta l-innu lil San Piju.



Waqt l-offertorju. Mons. Isqof jidher jgħid kelma lill-abbati David Grech. Tidher ukoll Nina Cassar li tellgħet il-pissidi. Fuq ix-xellug ta' Mons. Isqof jidher Mons. Salvu Grima waqt li Patri Karm Dimech, il-Gwardjan, jidher fuq il-lemin.



Uħud minn dawk preżenti għal-Lejla Marjana.

Lejla Marjana f'Għajnsielem

Fil-misraħ tal-Knisja Parrokkjali t'Għajnsielem saret Lejla Marjana bit-tema *Id-Dar Tiegħi - Fuq il-Blat nibniha?*

Ittellgħet play miktuba minn Jo Anne Debrincat u Power Point minn membri tas-Socjetà tal-MUSEUM. Sar talb, qari mill-iskrittura u kant waqt li Joe Rapa ta l-esperjenza tiegħu fil-ħajja miżżewġa.

It-talb tmexxa mill-Gwardjan tal-Patrijiet Kappuċċini f'Għawdex, Patri Karm Dimech waqt li Mons.

Isqof Mario Grech għamel kelmtajn ta' l-okkażjoni.

Sar ukoll mument ta' adorazzjoni.


Ħa sehem il-Kor Lauretana taħt id-direzzjoni ta' Lelio Spiteri.

Wara, ħafna minn dawk preżenti, telgħu fuq iz-zuntier tal-Knisja fejn flimkien ma' Mons. Isqof Grech, l-Arċipriet Frankie Bajada u dak emeritu, Mons. Joseph Zerafa, ħadu ritratt ta' l-okkażjoni.



Il-Kappuċċin, Patri Karm Dimech li tmexxa t-talb tal-Lejla Marjana.

AĦBARIJET MINN GĦAWDEX ma' Charles Spiteri



Marija taqsam il-kejk ta' l-okkażjoni.

Marija Saliba tagħlaq Mitt Sena

Marija Saliba mix-Xewkija għalqet l-età ta' mitt sena. Il-familjari u l-graba tagħha ngabru madwarha fid-dar tagħha, nhar is-Sibt 27 ta' Settembru, biex jicċelebraw din l-okkażjoni sinifikanti u momentuża f'ħajjitha.

L-E.T. Mons. Isqof Mario Grech iċċelebra quddiesa flimkien ma' Mons. Carmel Mercieca, l-Arċipriet tal-Parroċċa tax-Xewkija u Mons. Saviour Muscat, l-Arċipriet tal-Parroċċa tan-Nadur.

Fost dawk preżenti għall-okkażjoni kien hemm ukoll il-Ministru għal Għawdex, Giovanna Debono, membri parlamentari oħra Għawdxin u s-Sindku tal-lokalità tax-Xewkija, l-Avukatessa Monika Vella.


Fiz-żwieġ tagħha ma' żewġha Joseph, Marija kellha ħamest itfal li għamluha nanna ta' tmienja u bużnanna ta' tnax. Marija għadha tgħix ħajja trankwilla fid-dar tagħha u tikkomunika tajjeb ħafna ma' dawk ta' madwarha.

F'Għawdex bħalissa hawn erba' anzjani li għalqu l-mitt sena.



Marija Saliba flimkien ma' l-E.T. Mons. Isqof Mario Grech, familjari u qraba.

Dizzjunarju - Teżawru ġdid bil-Malti ta' Mario Serracino-Inglott - Hard Cover



Waslilna Dizzjunarju-Teżawru ġdid bil-Malti ta' Mario Serracino Inglott. Dizzjunarju tajjeb ħafna għall-użu ta' kull Malti

Dan id-Dizzjunarju jinsab għall-bejgħ mill-Uffiċċju ta' The Maltese Herald PO Box 330 Merrylands NSW 2160 jew billi ċċemplu fuq (02) 9637 9992

Prezz ta' \$45 u židu \$10 għall-posta.

Dan hu d-Dizzjunarju li qed jintuża għat-Tisliba tagħna